

(10)
सिंधु ऐं सिंधी

– कृष्ण 'राही'
(1932-2007)

कवि परिचय:-

कृष्ण वछाणी 'राही' बरखुं शाइरु, कहाणी नवीसु ऐं आलोचकु रही चुको आहे 'कुमाच' ऐं 'वसण संदा वेस' हुन जा शइरी मज्मूआ शाय़ा थियल आहिनि। खेसि साहित्य अकादमीअ समेत घणाई इनाम हासुल थिया हुआ। साहित्य अकादमीअ जे सिन्धी सलाहकार बोर्ड जो कन्वीनरु पिणु रहियो।

मौजूदा बैतनि में सिंधियुनि जी मानसिक पीड़ा जो छुहंदड़ बयान थियलु आहे।

वतन जे लाइ जान घोरी पोइ बि थोरी
सिंधियुनि जान न घोरी वतन घोरे आया !
वतन घोरे आया हाणे रतु रोअनि
पंहिंजा वरी पसण लाइ तिन जा नेण सिकनि
बेरियूं, खब्र, खजियूं हित गोलींदे न मिलनि
माण्हू हित बि थियनि, पर असांजा के ब्रिया हुआ !

(123)

असां जा के ब्रिया हुआ, जिन सां हुआ नीहं
ओसीअड़ा ई उन्हनि जा, था रहनि रातयां डीहं
अखियुनि संदा मीहं मुंद न डिसनि महिल का !
मुंद न डिसनि महिल का, अंदर जूं आहूं
मुल्क मोटी वञ्चण जूं, बंदि थियूं राहूं
से दिलियूं कनि दाहूं, वतुनु वियो जिन हथां !
वतन वियो जिन हथां, नाहे तिन आरामु
कडुहिं विसरे कीन की कंहिं खां पंहिंजो गामु
नदियूं हित बि जाम, पर सिंधूअ में को साहु थनि !
सिंधूअ में को साहु थनि, सिंधू भांइनि माउ
पंहिंजा नेठि बि पंहिंजा, धारियनि कहिडो साउ
अहिडो लणो वाउ, हिकड़ा हित ब्रिया हुति थिया !
हिकड़ा हित ब्रिया हुति, सिंधी थिया ब्रुई
पर हिकिड़ा सिंधी डेही, ब्रिया थिया परडेही
माण्हू हिकड़ा ई पर रहनि राजुनि ब्रिन में !
रहनि राजुनि ब्रिनि में, के सिंधु त के हिंदु
मिटी जा हिक मुल्क जी, जुडियल तिन जी जिंदु
से छा ज्ञाणनि सिंधु, जेके हिते ज्रम्या !
जेके हिते ज्रम्या, से बि सिंधी सडिवा
सिंधी थी बि सिंधु खे डिसण खां सिकंदा
धारियनि वांगुरु जडुहिं सिंधु वजी डिसंदा
माण्हू इएं चवंदा त 'सिंधी आया सिंधु डिसण' !

नवां लफ़्ज :

घोरणु = कुर्बानु करणु।
पसणु = ड़िसणु।
ओसीअडो = इन्तजारु।

रतु रोअणु = पछिताइणु।
नीहु हुअणु = प्यारु हुअणु।
गामु = गोटु।

:: अभ्यास ::

सुवाल: I. हेठियनि सुवालनि जा जवाब लिखो:-

- (1) सिंधु ऐं सिंधी शइर में शाइर छा जो बयानु कयो आहे?
- (2) सिंधियुनि जा नेण छा पसण लाइ सिकनि था?
- (3) 'सिंधी आया सिंधु ड़िसण' माणहू इऐं छो चवंदा?

सुवाल: II. खाल भरियो:-

- (1) नदियूं हिते बि जाम, पर में को साहु थनि।
- (2) पर हिकड़ा सिंधी ड़ेही, ब्रिया थिया.....।
- (3) मिटी जा हिक जी, जुडियल तिन जी जिदु।

सुवाल: III. ज़िद लिखो :-

पहिंजा, ड़ेही, हित, ड़ींह।

••